

SA's Leading Past Year

Exam Paper Portal

STUDY

You have Downloaded, yet Another Great Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za



SA EXAM
PAPERS



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

LWETI 2011

EMAMAKI: 80

SIKHATSI: 2½ ema-awa

Leliphepha linemakhasi lange-20.

TICONDZISO KULABAHLOLWAKO

1. Fundza lelikhasi ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbuto lobutwe ngetincwadzi lotifundze lonyaka. Emva kwaloko, fundza leyo mibuto lenetimphawu kuphela bese ukhetsa leyo lofuna kuphendvula yona.
3. Liphepha lemibuto licuketse TIGABA LETINTSATFU:

SIGABA A:	Tinkondlo	(30)
SIGABA B:	Inoveli	(25)
SIGABA C:	Umdlao	(25)
4. ISIHLANU IMIBUTO lefanele uyiphendvule seyiyonkhe: ESIGABENI A imibuto mitsatfu (3), ESIGABENI B munye (1), ESIGABENI C munye (1) ngalendlela:

SIGABA A: TINKONDLO

Phendvula imibuto ibe mibili yeTINKONDLO LETIFUNDVWE EKLASINI.
Phendvula umbuto munye ETINKONDLWENI LETINGAKAFUNDVWA EKLASINI.

SIGABA B: INOVELI

Phendvula umbuto ube munye.

SIGABA C: UMDLALO

Phendvula umbuto ube munye.
5. KUKHETFWA KWETIMPHENDVULO TESIGABA B (INOVELI) NESIGABA C (UMDLALO)
 - Phendvula KUPHELA imibuto yenoveli loyifundzile kanye nemdlalo lowufundzile.
 - Phendvula UMBUTO MUNYE WENZABAMBHALO KANYE NAMUNYE UMBUTO EMIBUTWENI LEMIFISHA. Uma ukhetse kuphendvula umbuto wenzabambhalo ESIGABENI B, uphokelekile kutsi uphendvule imibuto lemifisha ESIGABENI C. Uma uphendvule imibuto lemifisha ESIGABENI B, uphokelekile kutsi uphendvule umbuto wenzabambhalo ESIGABENI C.
Sebentisa luhlu lwekutikhumbuta kute usitakale.
6. BUDZE BETIMPHENDVULO
 - Imibuto yenzabambhalo etinkondlweni kufanele iphendvulwe ngemagama la-190–240.
 - Indzabambhalo yenoveli nemdlalo kufanele iphendvulwe ngemagama la-340–390.
 - Budze betimphendvulo temibuto lemifisha bufanele buhambisane nelinani lemamaki labekiwe. Labahlolwako kufanele banganhlanhlatsi.

7. Fundzisisa kahle ticondziso letisekucaleni kwaleso naleso sigaba.
8. Tinombolo tetimphendvulo atihambisane naleto temibuto njengobe tinjalo ephepheni lemibuto.
9. Cala LESO NALESO sigaba ekhasini LELISHA.
10. Bhala ngesandla lesibonakalako nalesifundzekako.
11. Siphakamiso sekulawulwa kwesikhatsi:

SIGABA A: Lokungenani emaminitsi lange-40
SIGABA B: Lokungenani emaminitsi lange-55
SIGABA C: Lokungenani emaminitsi lange-55

LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO		
Tinkondlo Letimisiwe: Phendvula nobe nguYIPHI imibuto LEMIBILI		
INOMBOLO YEMBUTO	UMBUTO	LIKHASI
1 'Nkhosi Yemkhatsi'	Umbuto loyindzabambhalo	6
NOBE		
2 'Waze Wabagwinya'	Imibuto lemifisha	7–8
NOBE		
3 'Ngihaye' inkondlo'	Imibuto lemifisha	8–9
NOBE		
4 Imfihlo Yetimfihlo	Imibuto lemifisha	9–10
NA		
Inkondlo lengakafundvwa eklasini: Phendvula nobe ngumuphi umbuto ube MUNYE.		
5 'Msengi Waletimitsi'	Umbuto loyindzabambhalo	11
NOBE		
6 'Msengi Waletimitsi'	Imibuto lemifisha	11–12
SIGABA B: INOVELI		
Phendvula umbuto MUNYE.		
7 <i>Liphume Nebovu</i>	Umbuto loyindzabambhalo	13
NOBE		
8 <i>Liphume Nebovu</i>	Imibuto lemifisha	13–14
NOBE		
9 <i>Kubamba Letingelako</i>	Umbuto loyindzabambhalo	15
NOBE		
10 <i>Kubamba Letingelako</i>	Imibuto lemifisha	15–16
SIGABA C: UMDLALO		
Phendvula umbuto MUNYE.		
11 <i>Kwahlwa Emini</i>	Umbuto loyindzabambhalo	17
NOBE		
12 <i>Kwahlwa Emini</i>	Imibuto lemifisha	17–18
NOBE		
13 <i>Umvuzo</i>	Umbuto loyindzabambhalo	19
NOBE		
14 <i>Umvuzo</i>	Imibuto lemifisha	19–20

CAPHELA: Esigabeni B na-C, phendvula YINYE INDZABAMBHALO naMUNYE umbuto WEMIBUTO LEMIFISHA.

LUHLA LWEKUTIKHUMBUTA

Lelikhasi litawusita bahlolwa ekukhetseni imibuto labafuna kuyiphendvula ngaphandle kwekufundza lonkhe leliphepha lemibuto.

	TINOMBOLO TEMIBUTO	LINANI LEMIBUTO LEPHENDVULWAKO	TICK
A: Tinkondlo (Tinkondlo letifundvwe eklasini)	1–4	2	
A: Tinkondlo (Inkondlo lengakafundvwa eklasini)	5–6	1	
B: Inoveli (Indzabambhalo nobe imibuto lemifisha)	7–10	1	
C: Umdlalo (Indzabambhalo nobe imibuto lemifisha)	11–14	1	
CAPHELA: Esigabeni B na-C, phendvula YINYE INDZABAMBHALO NAMUNYE umbuto WEMIBUTO LEMIFISHA.			

SIGABA A: TINKONDLO**TINKONDLO LETIFUNDVWE EKLASINI**

Khetsa tinkondlo tibe TIMBILI kuleti letilandzelako uphendvule ngato imibuto letawulandzela.

UMBUTO 1

Fundza lenkondlo lelandzelako bese uphendvula imibuto letawulandzela.

NKHOSI YEMKHATSI – OA Bhiya

- | | |
|----|--|
| 1 | Bhalasha nkhosi yendalo yonkhe, |
| 2 | Bhalasha mbusi wemkhatsi wonkhe, |
| 3 | Bhalash' etul' emafin' esibhakabhakeni, |
| 4 | Indalo yonkh' isuk' ebumnyameni. |
| 5 | Umhlaba wonkh' utfokot' ekukhanyeni. |
| 6 | Bhalasha sibani semhlaba! |
| 7 | Bukhulu bakho buyamangalisa, |
| 8 | Kukhanya kwakho kuyaphilisa, |
| 9 | Tandla takho tifana nebutjoki, |
| 10 | Tandla takho tibutjok' emehlweni. |
| 11 | Mani njalo sibani semvelo! |
| 12 | Khanyisa njalo liso lendalo! |
| 13 | Tonkhe timbali tiyachakata tibune, |
| 14 | Kukhanya kwakh' akufiphali kubune, |
| 15 | Umbala wakh' awugucuki ubune, |
| 16 | Buso bakh' abushwaphani bubune, |
| 17 | Bukhulu bakh' abunciphi bubune, |
| 18 | Mani njalo nkhosi yemvelo! |
| 19 | Somandla wakugcob' etikwayo yonkh' indalo, |
| 20 | Bantfu netilwane kukhotsamela wena, |
| 21 | Inyanga netinkhanyeti kubuswa nguwe, |
| 22 | Laph' uvela kunyamalala konkhe, |
| 23 | Laph' ulele kuyakhululek' emkhatsini. |
| 24 | Bhalasha nkhosi yemkhatsi! |

Bhala indzatjanambhalo ngelikhono lasonkondlo ekusebentiseni sinongo sesifanisongco kulenkondlo lengenhla.

Budze bemphendvulo yakho abube ngemagama langabi ngaphasi kwe-190 kodvwa kungabi ngetulu kwalange-240.

[10]**NOBE**

UMBUTO 2

Fundza lenkondlo lelandzelako bese uphendvula imibuto letawulandzela.

WAZE WABAGWINYA – ESN Mathunjwa

- | | |
|----|--|
| 1 | Wash' umphompholot' ushaya kancane, |
| 2 | Wanyelel' uphum' emgodzini wemayini |
| 3 | Sewutfunywe sinini sakho |
| 4 | Kutawubalandza uyewubasebentisa kamatima. |
| 5 | Wate wabelesela kutsi baphume |
| 6 | Basavalelis' etininini tabo, |
| 7 | Ngobe sebahamb' emalombo |
| 8 | Emalangalanga bayewulala kulesisukati sakho. |
| 9 | Sewubagwinye ngetinkhulungwane, |
| 10 | Uphum' unyelela kants' ubebile. |
| 11 | Pho awubahlebeli ngani batise tihlobo tabo? |
| 12 | Ufuna kubagwinya unomphela? |
| 13 | Nako-ke sewubahlangabetile, |
| 14 | Utsi utawubuye ubagwinye |
| 15 | Ekupheleni kwenyanga, |
| 16 | Uyobuy' uyobahlantel' eMphumalanga. |
| 17 | "Sidziniwe kumbana nalomgodzi, |
| 18 | Sekudzala sagcina emakhaya, |
| 19 | Kuhle nje ngobe seyyowuphel' inyanga, |
| 20 | Umuntfu uyoke atsi kuphumula. |
| 21 | Wangena Mafufunyana |
| 22 | Angasaceli tinkhobe temfokati. |
| 23 | Waphefumula kaningi |
| 24 | Intfutfu yaphuma njalo. |

- 2.1 Bunkondlo buni sonkondlo laphumelele kusivetela bona ngekusebentisa leligama lelitsi 'mphompholota' lapha emgceni 1? (1)
- 2.2 Nasibuka loku lokushiwo ngulenkondlo, ligama lelitsi gwinya kulenkondlo lakha siphil sitfombemcondvo? (1)
- 2.3 Yini umsebenti wamabuta (?) kulomugca wenkondlo lolandzelako? (1)
- 'Ufuna kubagwinya unomphela?' (1)
- 2.4 Ucondze kutsini sonkondlo lapha emigceni 20-21 nakatsi loMafufunyane wangena angasaceli tinkhobe temfokati? (1)
- 2.5 Etinhlotjeni tetinkondlo lotifundzile, lena lengenhla uyibona iluhlobo luni? Sekela imphendvulo yakho. (2)

2.6 Catsanisa iphethini yalenkondlo njengobe siyibona kulemigca yenkondlo lelandzelako:

Wangena Mafufunyana
Angasaceli tinkhobe temfokati.

(2)

2.7 Yini ummango waseNingizimu Afrika longayihlomula kunaku lakhuluma ngako sonkondlo kulenkondlo yakhe? Bhala imibono ibe mibili.

(2)

[10]**NOBE****UMBUTO 3**

Fundza lenkondlo lelandzelako bese uphendvula imibuto letawulandzela.

NGIHAY' INKONDLO – JJ Thwala

1 Ngihayel' inkondlo
2 Yemhlaba wonkhe jikelele,
3 Ivakale ngesigci lesihehako.
4 Itsints' imizwa nemitsambo,
5 Itsints' imicabango lejulile,
6 Ikhutsat' emandla nesineke
7 Sekulwa nenjabho nendzangalo.

8 Ngihayel' inkondlo,
9 Inkondlo yemanon' emicabango.
10 Lelets' intfokoto lemangalisako,
11 Iletse kukhanyiselwa kabusha
12 Emcondvweni nemphefumulweni,
13 Ngiphii' imphilo lensha.
14 Ngincob' imphilo letfunatako.

15 Ngihayel' inkondlo,
16 Inkondlo yenkhululeko yemphefumulo,
17 Uyihaye busuku nemini.
18 Ingilolotele kwemlolotel' ebusuku
19 Ingikhutsat' emsebentin' emini,
20 Ngijabule ngigidze ngedvwana
21 Ngobe ngingakagawuli yembangandlala.

3.1 Kuyo yonkhe lenkondlo, sonkondlo usebentisa umugca wenkondlo lofanako lotsi "Ngihlabelel' ingoma". Ngabe loku kwakha bunkondlo buni kulenkondlo?

(1)

3.2 Kutsiwa yini loku lokudvwetjelwe ngelulwimi lwebunkondlo kunangu umugca wenkondlo lolandzelako?

Emcondvweni nemphefumulweni (Umugca 12)

(1)

- 3.3 Kubaluleke ngani loku lokudvvetjelwe kulomugca wenkondlo lolandzelako?
Ngijabule ngigidze ngedvwa. (Umugca 20) (1)
- 3.4 Yini lebangela kwekutsi sonkondlo asebentise sicatsanisi lesiphikako lesitsi **busuku nemini** lapha emgceni 17 kulenkondlo lengenhla? (1)
- 3.5 Leligama lelitsi inkondlo lapha emigceni 8-9 lisivetele lokutsite mayelana nebunkondlo balenkondlo. Shano-ke kutsi lisivetelani ubuye wesekele imphendvulo yakho. (2)
- 3.6 Nselelo yini sonkondlo layiphosa emmangweni, ikakhulukati tetsamelilwati takhe letifundza lenkondlo yakhe? Bhala imibono ibe mibili. (2)
- 3.7 Ngabe liciniso yini nobe ngumbono kwekutsi inkondlo itsintsa imicabango lejulile njengobe siva lapha emgceni 5? Chaza. (2)
- [10]**

NOBE**UMBUTO 4**

Fundza lenkondlo lelandzelako bese uphendvula imibuto letawulandzela.

IMFIHLO YETIMFIHLO – JJ Ncongwane

- 1 Imfihlo yetimfihlo
2 Lengenakwembulwa nome nini,
3 Futsi lengenekelwa labaphilako,
4 Iyindumba lengadalulwa.
5 Imfihlo letfukusw' ekungatini
6 Kwekungati kulabatiko nalabangati.
7 Ibhacele nebavumbululi betimfihlo.
- 8 Kub' uyatiwa mfihlo yetimfihlo
9 Ngabe sekuneticu takho
10 Letetfweswa lebakwatiko.
11 Njengobe batfweswa lebati
12 Tinsuku tekuteta kwalotetfwele,
13 Kodvwa wena awatiwa mfihlo yetimfihlo.
- 14 Tinjulamcondvo nabosiyati bemhlaba
15 Abakwati mfihlo yetimfihlo,
16 Luntfu luyafisa kukubalekela
17 Kodvwa ngobe awubhacelwa
18 Uyabatsatsa bayewufihlwa
19 Emfihlweni yemhlaba.

- 4.1 Hlobo luni lwemvumelwano lolukhona emgceni 1 kanye nemugca 4 kulenkondlo? (1)

- 4.2 Ngemusho munye shano kujula kwalenkondlo. (1)
- 4.3 Yini lebangela sonkondlo kwekutsi angalufaki luphawu lwekubhala ekugcineni kwemugca wenkondlo longunombolo 8? (1)
- 4.4 Ngabe sonkondlo ubhekise kubobani ngalamavi enkondlo lalandzelako? Uyabatsatsa bayewufihlwa. (Umugca 17) (1)
- 4.5 Lapha emgceci 3 sonkondlo usebentise ligama lelitsi 'lengenekelwa'. Veta-ke likhono lasonkondlo ekukhetseni nasekusebentiseni kwakhe leligama. (2)
- 4.6 Sonkondlo usebentise ligama "-tfwesa" kulenkondlo. Shano kwekutsi leligama njengobe lisetjentisiwe lapha enkondlweni lakha siphisifombemcondvo. (2)
- 4.7 Chaza kubumbana kwesihloko salenkondlo naloko lokubona kuyingcikitsi yayo. (2)

[10]**NA**

TINKONDLO LETINGAKAFUNDVWA EKLASINI

Phendvula **MUNYE** umbuto kulena lelandzelako.

UMBUTO 5

Fundza lenkondlo lelandzelako bese uphendvula imibuto letawulandzela.

MSENGI WALETEMITSI – TB Thela

- 1 Ushaluza kuhle kwenyalitsi,
- 2 Uticeketsa mazombezombe
- 3 Ntalelwane yabofecela netinyoka.
- 4 Udla ngekutishay'emuva nasembili,
- 5 Lwimi lolukhaful'emalangabi,
- 6 Lwabhuca lwacotfula ngekuphazama kweliso.
- 7 Meluleki nemlulamisi wetimfamona
- 8 Letigaba buhlalu benkhohliso.
- 9 Mcophi wemlandvo wetimungulu
- 10 Lotihumushela ngetilwimilwimi.
- 11 Nkonjane lecabana nebusika,
- 12 Ubhengut' ushiye kukubi.
- 13 Ndlondlo lenelusib' enhloko.
- 14 Mgadli wemachalachal' achuche.
- 15 Gadze wemhlaba lohlabako,
- 16 Ngaphandle kwakho konkhe lite.
- 17 Mjabulisi nemdvudvuti
- 18 Wabo bonkhe labakhukhumala kweliphigogo.
- 19 Ubalutsalutsa ngebuciko,
- 20 Baheheke ngebuciko.
- 21 Takho tindzebe lujju,
- 22 Tigobisa temtsitsibalisi masinyane.
- 23 Bonkh' ubanyenyeta ngamatsitsibala.

Bhala indzatjanambhalo ngaloko sonkondlo lacwayisa ngako ummango ngalenkondlo lengenhla. Indzatjanambhalo yakho ayibe neticashunwa letiyesekelako leticashunwe kulenkondlo lengenhla. Budze bemphendvulo yakho abube ngemagama langabi ngaphasi kwe-190 kodvwa kungabi ngetulu kwalange-240.

[10]**NOBE****UMBUTO 6**

Fundza futsi lenkondlo lesembutweni 5 bese uphendvula imibuto letawulandzela.

- 6.1 Caphuna umugca ube munye kulenkondlo lengenhla lokhombisa kutsi emanga amnandzi. (1)
- 6.2 Bhala sikhali sebunkondlo sibe sinye lesisetjentiswe emigceni 1–2 ekusiveteleni bunkondlo kulenkondlo lengenhla. (1)

- 6.3 Bekuyini inhloso yasonkondlo nakabhala loluhlobo lwalenkondlo? (1)
- 6.4 Ufuna kusitjelani sonkondlo nganayi imigca yenkondlo lelandzelako?
Msengi waletemitsi
Ushaluza kuhle kwenyalitsi. (Imigca 1–2) (1)
- 6.5 Ngabe sonkondlo ulikhetse lashaya emhlohlweni yini ligama lelibhalwe laba mnyama kulomusho wenkondlo lelandzelako? Usho ngani?
Ndlondlo lenelusiba enhloko. (2)
- 6.6 Etinhlotjeni tetinkondlo lofundze ngato, lena lengenhla ungatsi yona iluhlobo luni? Sekela imphendvulo yakho. (2)
- 6.7 Sonkondlo unika ummango inselelo ngalenkondlo lengenhla. Wena ubona kwekutsi bantfu labafana nalaba lakhuluma ngabo sonkondlo kulenkondlo lengenhla bafanele kwentiwa njani? Bhala imibono yakho ibe mibili. (2)

[10]**SAMBA SESIGABA A: 30**

SIGABA B: INOVELI

Kulesigaba kunemanoveli lamabili. Wena-ke khetsa ibe YINYE loyifundze eklasini lonyaka uphendvule ngayo.

CAPHELA:

Khetsa emkhatsini WENDZABAMBHALO NEMIBUTO LEMIFISHA kuleyo naleyo noveli loyifundzile. Kumele uphendvule nobe ngumuphi umbuto ube MUNYE *ngaleyo noveli loyifundzile*. Uma ukhetsa kuphendvula umbuto wenzabambhalo kulesigaba, uphokelelekile kutsi ESIGABENI C uphendvule imibuto lemifisha.

UMBUTO 7: LIPHUME NEBOVU – BB Malangwane

Ludvweshu ngilo lolwenta indzaba itfutfuke futsi ibe namdvoseni (lilukuluku). Bhala indzabambhalo ngemphumelelo yekusetjentiswa kweludvweshu kulenoveli.

Indzabambhalo yakho ayibe nemagama langabi ngaphasi kwe-340 kodwa angabi ngetulu kwe-390.

[25]**NOBE****UMBUTO 8: IMIBUTO LEMIFISHA****LIPHUME NEBOVU – BB Malangwane**

Fundza letheksthi leyincenye yenzaba bese uphendvula imibuto letawulandzela.

"Yonkhe leyo mibuto ayingeni kuleti tami tindlebe. Lami linye, ngitsi phuma uphele nje kulamabala."

Lushawulo abesazulazula ebaleni manje kubonakala nje kutsi sewucasuke ngempela. Lapha edladleni LaMagagula yena abehlala asukuma ngenca yebuhlungu lobabusehltiyweni yakhe macondzana nalesento saLushawulo kunina. Tintfombi yena abehlushwa yindlebe levako. Umuntfu abengala nekutsi uninatala nguye abemtsandza kunaLaMagagula.

Angene endlini manje unina waLushawulo ngekubona kutsi indvodzana yakhe ayikatimiseli kumlalela. Ake eme sikhashana kube sengatsi nengcondvo yakhe seyihambile. Watsi asemile wambona aphoseka ngekhatshi. Wetfuka kabi asacabanga nekutsi encenye sewuyahlanya. Akazange atsi vu. Wacondza emgibeni wetfula leyo migacambongolwana wayijika ngaphandle, wabe alandzelisa ngalokunye futsi masinyane.

"Hawu! Lushawulo, kantsi vele uyangicosha sibili mntfwanami?" Pho ukhuluma nabani loku Lushawulo akasamniki mlomo, yena nje sewenta umsebenti wakhe labewungenele lapha endlini. Bantfwana baphuma bema ngaphandle naloku kwakumakhata. Bonkhe bebamangaliswe nguloku lokwakwentiwa nguyise.

"Ingabe sengitawuphuma ngibhekephi loku ngavilapha nekutala nje." Usho nje kuhlwile kumuntfu lomdzala kutsi utawuphuma abhekephi live lingaka nje.

"Kepha Khumalo sewungete wavuma nekutsi leti letinye tintfo tisale lapha endlini abuye atilandze ngobe naku lifuna kuna nje tingahle tonakale," sekusho LaMagagula ancenekile naye kutsi angahle atfole timbayimbayi.

[Likhasi 70]

- 8.1 Lelibintana lisitjela ngesimonhlalo semphilo kulenoveli. Ngabe ngusiphi?
"Wacondza emgibeni ..."
- 8.2 Ngubani umkhweteli kuletheksthi lengenhla? Sekela imphendvulo yakho ngekubhekisa enovelini.
- 8.3 Lamavi aLaMagagula amveta angumlingisi lonenhliyo lenjani? Sekela imphendvulo yakho.
"Kepha Khumalo sewungete wavuma nekutsi leti letinye tintfo tisale lapha endlini ..."
- 8.4 Uma ufundza yonkhe indzaba kulenoveli, Lushawulo ungumlingisi loyindilinga. Sekela nobe uphikise lombono ngekubhekisa endzabeni yonkhe.
- 8.5 Loku lokwenteka kuletheksthi lengenhla ngabe kunguyiphi incenye yesakhiwo senoveli? Sekela imphendvulo yakho.
- 8.6 'Kutisola kuta kamuva.' Chaza lesaga ubhekise kulesento saLushawulo kuletheksthi lengenhla.
- 8.7 Uma ufundza lenoveli umbhali usefulela bubi nebhule besitsemu. Bhala bunye buhle nabunye bubi besitsemu lobuvelwe kulenoveli.
- 8.8 Tetsamelilwati talenoveli tiffola siphil sifundvo ngemphilo yaLushawulo? Chaza.
- 8.9 Emtini waLushawulo kunetinkholelo letimbili. Tichaze kutsi ngutiphi letinkholelo.
- 8.10 Kwesweleka kwemisebenti endzaweni lapho Lushawulo abetalwa khona kwaba namtselela muni emphilweni yakhe?
- 8.11 Simo semphilo yebuphuya baLaMagagula sincotjwa ngayiphi indlela lapha eNingizimu Afrika etikhatsini talomuhla? Chaza.
- 8.12 Humusha ingwijikhwebu levetwe ngumbhali esiphetfweni salenoveli.

[25]**NOBE**

UMBUTO 9: KUBAMBA LETINGELAKO – DE Nkosi

Ludvweshu ngilo lolwenta indzaba itfutfuke futsi ibe namdvoseni (lilukuluku). Bhala indzabambhalo ngemphumelelo yekusetjentiswa kweludvweshu kulenoveli.

Indzabambhalo yakho ayibe nemagama langabi ngaphasi kwe-340 kodvwa angabi ngetulu kwe-390.

[25]**NOBE****UMBUTO 10: IMIBUTO LEMIFISHA****KUBAMBA LETINGELAKO – DE Nkosi**

Fundza lethekesthi lelandzelako bese uphendvula imibuto letawulandzela.

Lusuku lwelukhetfo lwatiswa bantfu labanyenti esifundzaveni sonkhe. Betitekwa etindzaweni tonkhe kutsi ngubani loyawuhlabana njengasosifundzave emagameni lamabili labephakanyisiwe. Emagama labephakanyiswe ngekulingana bekulaMphikeleli Zwane nelaMagumeni Tsabetse. "Mine ngibona sengatsi Mphikeleli utawuphuma embili kululukhetfo lwasosifundzave," kusho Khulumile aveta umbono wakhe."

"Cha ushaye phasi kwabhunya lutfuli. NguMagumeni lotawuba yincocodzi inyoni lebhula emaphiko," kusho Lotifiso. "Loko lokukhulumako mngani wami kusifiso sakho. Akusiyo intfo letawenteka ngisho lilanga lingajika lichamuke enshonalanga liye emphumalanga. Imisebenti yemuntfu ngiyo lemkhulumelako futsi imkhetsele sikhundla. Mine angingabati kutsi umsawaMangweni nguye lotawubhula emaphiko njengasosifundzave eGert Sibande."

"Mine ngisho ngekungangabati kutsi sikhundla saTsabetse," kugcizelela Lotifiso akhomba kutsi lakushoko uyakholelwa kuko futsi ukubona kutawenteka ngendlela lacabanga ngayo. "Ngisasho ngiyaphindzelela mngani wami kutsi ushaye phasi. Ase sibuke imisebenti yalabantfu lesikhulumela ngabo bese sikhulumela etikwayo," kusho Khulumile.

"Emagalelo aMagumeni Tsabetse abonakele ngekutsi abe nguthishelanhloko lofundzisa kahle temlandvo emabangeni emfundvo nekucecesha lokuchubekako nekuba neticu temfundvo lephakeme latifundzela eNyuvesi yaseKapa," kusho Lotifiso. "Mphikeleli wafundzela tekuphatsa kuhulumende wasekhaya eNyuvesi yaseLigwa. Imisebenti yakhe yatiwa tigodzi tonkhe latisebentela," kusho Khulumile naye agcamisa imfundvo yalowo lamkhetsako. "Mphikeleli wagcugcutela kwakhiwa kwetikolo, kwemifolamphilo, tindzawo tekukhibika, kunakekelwa kwetemagugu, kugcanyiswa kwetemasiko, inhlonipho, tendzabuko, tebuchwepheshe nalokunyenti."

Imisebenti yaMphikeleli beyigcame kakhulu kulabo labadla imbuya ngelutsi, kantsi yaMagumeni beyigcame kakhulu kulabadla kusale. "Mphikeleli ngumholi wekutsalwa, kantsi Magumeni ukufundzele kuhola," kusho Khulumile. "Umholi wehla kakhulu abe sezingeni lebantfu labaholako."

[Likhasi 95–96]

- 10.1 Abesho kutsini Lotifiso nakatsi kuKhulumile, 'ushaye phasi kwabhunya lutfuli?' (1)
- 10.2 Uma umuntfu longumholi agcugcutela kwakhiwa kwetikolo, usuke abambisene naliphi litiko lahulumende? (1)
- 10.3 Letheksthi lengenhla inguyiphi incenye yesakhiwo salenoveli? Usho ngani? (2)
- 10.4 Ngabe ngumbono yini nobe ngemaciniso kutsi umholi uyatalwa kepha akabufundzeli buholi? Sekela lokushoko ubhekise kulenzaba. (2)
- 10.5 Abecondzeni Khulumile nakatsi, 'umholi wehla kakhulu abe sezingeni lebantfu labaholako'? (2)
- 10.6 Phawula ngemaphuzu lamabili ngesimonhlalo setepolitiki kulenoveli. (2)
- 10.7 Catsanisa imphilo yaMphikeleli ekucaleni kwalencwadzi nasesiphetfweni sayo. (2)
- 10.8 Bakhona bahlatiyi betemibhalo labatsi Mphikeleli akalilandzeli libito lakhe, wena utsini ngalombono? Sekela imphendvulo yakho. (2)
- 10.9 Ummango ufundzani ngemphilo yaMphikeleli kulenoveli? Sekela imphendvulo yakho. (2)
- 10.10 Hlatiya lenkhulumo yaKhulumile letsi: 'Imisebenti yemuntfu ngiyo lemkhulumelako futsi imkhetsele sikhundla', uyibhekise esiphetfweni salenzaba. (2)
- 10.11 Chaza ngamdvonseni lesimtfola kulenoveli. (2)
- 10.12 Letheksthi lengenhla ibumbene kangakanani nengcikitsi yalenoveli? Sekela imphendvulo yakho. (2)
- 10.13 Uma wena bewungaba ngulomunye walabayokhetsa, ngumuphi umholi lobewungamkhetsa emkhatsini waMphikeleli naMagumeni? Sekela imphendvulo yakho ngekubhekisa kulokwenteka kulenoveli. (3)

[25]**SAMBA SESIGABA B: [25]**

SIGABA C: UMDLALO

Kulesigaba kunemidlalo lemibili. Wena-ke khetsa ube MUNYE lowufundze eklasini lonyaka uphendvule ngawo.

CAPHELA:

Khetsa emkhatsini WENDZABAMBHALO NEMIBUTO LEMIFISHA kulowo nalowo mdlalo lowufundzile. Kumele uphendvule nobe ngumuphi umbuto ube MUNYE *ngalowo mdlalo*. Uma ukhetse kuphendvula umbuto wenzabambhalo enovelini, uphokelelekile kutsi kulesigaba uphendvule imibuto lemifisha. Uma ukhetse kuphendvula imibuto lemifisha enovelini, uphokelelekile kutsi kulesigaba uphendvule umbuto wenzabambhalo.

UMBUTO 11: KWAHLWA EMINI – JJ Thwala

Ingcikitsi yemdlalo iphumeleliswa kubumbana kwayo nebadlali bawo. Bhala indzabambhalo lapho uveta khona kuphumelela nobe kwehluleka kwembhali ngekwetfula budlelwano emkhatsini webalingisi nengcikitsi yalomdlalo.

Indzabambhalo yakho ayibe ngemagama langabi ngaphasi kwe-340 kodvwa angabi ngetulu kwalange-390.

[25]**NOBE****UMBUTO 12: KWAHLWA EMINI – JJ Thwala**

Fundza leteksthi lelandzelako bese uphendvula imibuto letawulandzela.

MKHALELWA: Nimfukamele Makhosi njengesikhukhukati sifukamela emacandza aso. Kulwa naye kutawube kusho kulwa nemadloti nesive. Kufanele nibambisane naye kukuhle kukubi. Nimyale nakufanele, nimkhutsate nakufanele.

NDZABENI: Kuyevakala Nkhosi yami. Nkhanise yena inkhosi imnike siphi sikhundla?

MKHALELWA: Sinye kuphela sikhundla lenginemandla ekusinika umuntfu, sebukhosi kuphela, lesi lengisinika Makhosi. Kusemahlombe akhe kutsi kube khona labanye labanika tikhundla.

NDZABENI: Angeke ube khona yini umbango ebantfwaneni benkhosi, ngobe naNkhanise sengatsi abesibukile lesikhundla?

MKHALELWA: Sikhundla usibuka nawetsenjisiwe. Kute labetsembise Nkhanise sikhundla. Loyakulwa naMakhosi ambangise lesikhundla, uyawudla imbuya ngelutsi aze afe. Akufuneki kukhakhamele emhlabeni. Kuletsa buphuya, sililo nekufa.

NDZABENI: Inkhosi itsini ngebutsa lobungahle buvele ebantfwaneni bayo ngobe emehlo abetse njo kuNkhanise?

MKHALELWA: Ngimi umnimumuti lowati emaciniso. Butsa butawudalwa yimibono yebantfu. Bantfu nabangavala imilomo, bangangeni etindzabeni tempakatsi kutawubakhona kuthula. Seyingangani-ke Ndzabeni nawe Ngedze. Ngini lekumele nilwe nabo butsa buphele nya.

(Bavalelisa boNdzabeni naNgedze bahamba)

[Likhasi 82–83]

- 12.1 Letheksthi lengenhla inamtselela muni kuwo wonkhe lomdlalo? (1)
- 12.2 Usho kutsini Mkhalelwa nakatsi 'kulwa naMakhosi kusho kulwa nemadloti'? (1)
- 12.3 Ngabe lomdlalo uluhlobo luni? Nika sizatfu lesenta kutsi ube nguloluhlobo lotsi ungilo. (2)
- 12.4 Lamavi aMkhalelwa lalandzelako ngabe angumbono nobe angemaciniso yini? Usho ngani? (2)
- 'Ngimi umnimumuti lowati emaciniso.' (2)
- 12.5 Letheksthi ingadlaleka yini enkhundleni? Usho ngani? (2)
- 12.6 Tinkhulumo taMkhalelwa kuletheksthi lengenhla timveta angumdlali lonjani nasibuka similo sakhe? Sekela imphendvulo yakho. (2)
- 12.7 Catsanisa inkhulumo yaNdzabeni letsi: 'Inkhosi itsini ngebutsa lobungahle buvele ebantfwaneni bayo ngobe emehlo abetse njo kuNkhanise', nesento sakhe naNgedze sekuyohlangana naNkhanise, bese uveta lwakakho luvo ngalobutsa inkhosi lekhuluma ngabo. (2)
- 12.8 Humusha emavi aMkhalelwa latsi: 'sikhundla usibuka nawetsenjisiwe' usibhekise kuNkhanise nemihlangano lavame kuba nayo naLaJele. (2)
- 12.9 Letheksthi ngabe iyatenetisa yini timphawu tekuba ngumdlalo uma ubuka inkhulumiswano nemnyakato? Sekela imphendvulo yakho. (2)
- 12.10 Lamavi aMkhalelwa latsi: 'loyakulwa naMakhosi ambangise lesikhundla, uyawudla imbuya ngelutsi aze afe. Akufuneki kukhakhamela emhlabeni. Kuletsa buphuya, sililo nekufa', abumbene kangakanani nesiphetfo salomdlalo? Chaza. (2)
- 12.11 Kube bewunguMkhalelwa, nawe ubukene nalesimo lesikulomdlalo, bewungasebentisa tiphi tindlela kucedza lombango lodalwa ngulobukhosi? Chaza. (2)
- 12.12 "Lilumbo lidla umnikati." Shano kwekutsi simfanele kanjani Nkhanise lesaga. (2)
- 12.13 Ngekwakho kubona ngubani lowagcina atsetse bukhosi uma ubuka siphetfo salomdlalo? Usho ngani. (3)

[25]

NOBE

UMBUTO 13: UMVUZO – NS Nzima

Ingcikitsi yemdlalo iphumeleliswa kubumbana kwayo nebadlali bawo.

Bhala indzabambhalo lapho uveta khona kuphumelela nobe kwehluleka kwembhali ekwetfuleni budlelwano emkhatsini webalingisi nengcikitsi yalomdlalo.

Indzabambhalo yakho ayibe ngemagama langabi ngaphasi kwe-340 kodvwa angabi ngetulu kwalange-390.

[25]**NOBE****UMBUTO 14: UMVUZO – NS Nzima**

Fundza leteksthi lelandzelako bese uphendvula imibuto letawulandzela.

SAKHEPHI: Ngutiphi tifo lenikwati kutelapha babe njengobe ninenhlangano yetinyanga tendzawo?

SIWELA: Tinyenti kakhulu tifo lesitelapha ngemphumelelo. Ngitawubala leti letilandzelako: Liphika, umdlopha, siyeti, emantjintjiwane, ematfumba, imfinyezi, tinhlabela, gagabukani naletinye.

SAKHEPHI: Utsini umbono wakho ngesifo sembulalave babe?

SIWELA: Likhambi lelelapha umbulalave nobe sidlangati alikatfolakali. Belaphi bendzabuko nebaseNshonalanga basalifuna, kepha abakalifoli. Lifunwa imihla nemalanga lelikhambi, kepha alikatfolakali. Kubalulekile kutsi bantfu batsatse teluleko mayelana nekuvikela kungenwa nekundlondlobala kwalesifo.

SAKHEPHI: Nguwaphi emagalelo lenetsembele kuwo uma nibukene nesifo?

SIWELA: Selapha ngeticedzatinhlongu letinjengelihlalanyatsi, ingwavuma, umkhuhlu, naletinye. Selaphe ngeticedzamikhuhlane letinjengemangwe, liboza, umhlonyane, naletinye. Selaphe ngetipholisamanceba letinjengemphila, mahlanganisa, gobho, naletinye. Emagalelo etfu abanti kakhulu bantfwabami ngobe ngingabala kusukela liphuma lize liyewushona siloku sikhuluma ngemagcogco netibonelo tawo lanjengetikhululamisipha, tiletsamandla, tifutfumetamtimba nalamanye.

SAKHEPHI: Siyavuma babe kutsi sewujule kakhulu kulomkhakha, sewusishiye sodvwa emuva. Lwati lewusinika lona siyalutfokotela kakhulu. Kuyabonakala kutsi umsebenti leniwentako ujule kakhulu futsi ufuna sineke, lwati, lutsandvo nekutinikela.

SIWELA: Liciniso mntfwanami. Lengifuna nikwati kutsi imphilo kuba yimphilo lenhle nalephelele uma ibukwa emikhakheni yonkhe. Nine uma nibuka sihlahla umbangandlala nicabanga saga lesitsi, ukhe indvuku yembangandlala, lokusho kwenta intfo lengenamphumelelo.

[Emakhasi 81–82]

- 14.1 Uma ufundza lethekesthi lengenhla, ngabe kubucaba yini kuya etinyangeni nangabe ugula? Sekela imphendvulo yakho. (2)
- 14.2 Secwayiso sini ummango lositfolo kulethekesthi mayelana nesifo sengculaza? Chaza. (2)
- 14.3 Bantfu labalimele etingotini bangalutfola yini lusito nabangaya etinyangeni? Sekela imphendvulo yakho ubhekise kulethekesthi lengenhla. (2)
- 14.4 Nguliphi licebo lelingentiwa emmangweni kucedza kubukela phasi kwelapha kwesintfu njengobe ufundze lethekesthi lengenhla? (2)
- 14.5 Lomdlalo unikwe sihloko lesifanele lesitsi, "umvuzo". Sekela nobe uphikise lombono. (2)
- 14.6 Inemphumelelo lengakanani lendlela yekufundzisa ngekuocisana njengobe yentiwa kulesikolo saseMkhuphukantsaba? Chaza. (2)
- 14.7 Phawula ngemanani ebafundzi emaklasini alomuhla uma uwacatsanisa naleliklasi laboSakhephi. (2)
- 14.8 Titfolakalaphi teluleko letifanele ngembulalave emimangweni lesihlala kuyo njengobe kwecwayisa Siwela? Chaza. (2)
- 14.9 Uma ufundza lethekesthi kuyabonakala kutsi Litiko Letemfundvo linenselelo yekutfolo bantfu labafana naSiwela. Hlatiya lombono. (2)
- 14.10 Kungavikelwa njani kundlondlobala kwesifo sembulalave njengobe sisematseni kangaka? Bhala tindlela tibe timbili. (2)
- 14.11 Sibumbene kanganani sakhiwana salethekesthi lengenhla nesakhiwo sonkhe salomdlalo? (2)
- 14.12 Catsanisa kwelashwa kwesintfu nekwelashwa kwaseNshonalanga bese unika umbono wakho ngendlela lobona kutsi incono. (3)

[25]

SAMBA SIGABA C: 25
SAMBA: 80